



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້

ເລກທີ 0837 /ກປ

ນະຄອນຫຼວງວຽງຈັນ, ວັນທີ 06 / 04 / 18

### ຂໍ້ຕົກລົງ

ວ່າດ້ວຍມາດຕະຖານຄອບຄົວກະສິກໍາ ແລະ ປ່າໄມ້ ຕົວແບບ, ບ້ານແບບຢ່າງດ້ານກະສິກໍາ ແລະ ປ່າໄມ້ ແລະ ເມືອງກະສິກໍາ ແລະ ປ່າໄມ້ ພັດທະນາ

- ອີງຕາມ ດໍາລັດຂອງລັດຖະບານ ສະບັບເລກທີ 348/ລບ, ລົງວັນທີ 16 ພະຈິກ 2017, ວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາ.
- ອີງຕາມ ດໍາລັດຂອງນາຍົກລັດຖະມົນຕີ ສະບັບເລກທີ 99/ນຍ, ລົງວັນທີ 9 ມີນາ 2017, ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງກະສິກໍາ ແລະ ປ່າໄມ້.
- ອີງຕາມ ຄໍາແນະນໍາກ່ຽວກັບການຈັດຕັ້ງປະຕິບັດ ດໍາລັດວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາສະບັບເລກທີ 0830/ກປ, ລົງວັນທີ 06 ເມສາ 2018.
- ອີງຕາມ ການຄົ້ນຄວ້ານໍາສະເໜີຂອງຫ້ອງການກະຊວງ ກະສິກໍາ ແລະ ປ່າໄມ້ ຄັ້ງວັນທີ 06 ເມສາ 2018.

### ລັດຖະມົນຕີ ກະຊວງກະສິກໍາ ແລະ ປ່າໄມ້ ອອກຂໍ້ຕົກລົງ:

#### ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ແມ່ນການຜັນຂະຫຍາຍ ເນື້ອໃນມາດຕະຖານລວມຂອງດໍາລັດ 348/ລບ, ລົງວັນທີ 16 ພະຈິກ 2017 ແລະ ຄໍາແນະນໍາກ່ຽວກັບການຈັດຕັ້ງປະຕິບັດ ດໍາລັດວ່າດ້ວຍມາດຕະຖານພື້ນທຸກ ແລະ ມາດຕະຖານພັດທະນາ ມາກໍານົດເປັນມາດຕະຖານ ຄອບຄົວກະສິກໍາ ແລະ ປ່າໄມ້ຕົວແບບ, ບ້ານແບບຢ່າງດ້ານກະສິກໍາ ແລະ ປ່າໄມ້ ແລະ ເມືອງກະສິກໍາ ແລະ ປ່າໄມ້ ພັດທະນາ; ເພື່ອເປັນບ່ອນອີງໃຫ້ແກ່ຂະແໜງການກະສິກໍາ ແລະ ປ່າໄມ້ ນໍາໄປຈັດຕັ້ງປະຕິບັດຢ່າງເປັນເອກະພາບໃນຂອບເຂດທົ່ວປະເທດ.

#### ມາດຕາ 2 ຄອບຄົວຕົວແບບ ທາງດ້ານກະສິກໍາ ແລະ ປ່າໄມ້

ຄອບຄົວຕົວແບບ ທາງດ້ານກະສິກໍາ ແລະ ປ່າໄມ້ ຕ້ອງບັນລຸມາດຕະຖານ ດັ່ງນີ້:

1. ຕ້ອງຕັ້ງເຮືອນຢູ່ໃນບ້ານແບບຄົງທີ່ຕາມຜັງບ້ານທີ່ໄດ້ກໍານົດໄວ້ ດິນທຸກຕອນຂອງຄອບຄົວ ຫຼື ສະມາຊິກໃນຄອບຄົວຕ້ອງມີສໍາມະໂນຕາດິນ ຫຼື ມີໃບຢັ້ງຢືນສິດນໍາໃຊ້ທີ່ດິນ, ຖ້າແມ່ນສວນປູກໄມ້ກໍຕ້ອງຈົດທະບຽນສວນປູກ, ດິນທຸກຕອນທີ່ນໍາໃຊ້ເຂົ້າໃນການຜະລິດ, ການບໍລິການຕ້ອງມີການຢັ້ງຢືນການນໍາໃຊ້ຢ່າງຈະແຈ້ງ, ຖືກຕ້ອງ ແລະ ປະຕິບັດລະບຽບການຄຸ້ມຄອງນໍາໃຊ້ທີ່ດິນ ຕາມແຜນຜັງນໍາໃຊ້ທີ່ດິນຂອງບ້ານ.
2. ມີສິ່ງປູກສ້າງທີ່ຕິດພັນກັບເຮືອນ ເຊັ່ນ: ເຮືອນຄົວ, ວັດຖຸຖ່າຍ, ຄອກສັດ, ພືດສວນຄົວ, ສວນໄມ້ໃຫ້ໝາກ...ໄດ້ຮັບການຈັດ ສັນໃຫ້ມີຄວາມສະອາດ, ປອດໄພ ແລະ ສະດວກໃຫ້ແກ່ການນໍາໃຊ້;

3. ສາມາດນໍາໃຊ້ແຫຼ່ງນໍ້າ ເຂົ້າໃນການຜະລິດກະສິກໍາ ໄດ້ຕະຫລອດປີ;
4. ໄດ້ຮັບການຝຶກອົບຮົມດ້ານວິຊາອາຊີບ ທາງດ້ານກະສິກໍາ ແລະ ປ່າໄມ້ໃດໜຶ່ງ; ຮູ້ຈັກນໍາໃຊ້ເຕັກນິກວິຊາການທີ່ສາມາດຍົກສະມັດຕະພາບ ຂອງຜົນຜະລິດໃຫ້ສູງຂຶ້ນຢ່າງຕໍ່ເນື່ອງ;
5. ມີການຜະລິດກະສິກໍາສະອາດ ແບບປະສົມປະສານ ແລະ ມີແບບແຜນການອະນຸລັກຮັກສາສະພາບແວດລ້ອມໃນລະດັບຄອບຄົວທີ່ດີ;
6. ເປັນຄອບຄົວທີ່ ເຂົ້າຮ່ວມໃນກຸ່ມການຜະລິດກະສິກໍາ ແລະ ປ່າໄມ້, ຫຼື ກຸ່ມພັດທະນາອື່ນໆ ທີ່ອົງການປົກຄອງທ້ອງຖິ່ນສ້າງຕັ້ງຂຶ້ນ ຢ່າງຕັ້ງໜ້າ;
7. ຮູ້ສ້າງແຜນການຜະລິດ ຫຼື ດໍາເນີນທຸລະກິດທາງດ້ານກະສິກໍາ ແລະ ປ່າໄມ້ ທີ່ມີກໍາໄລຕໍ່ເນື່ອງ ຢ່າງນ້ອຍ 3 ປີຂຶ້ນໄປ;
8. ມີລາຍໄດ້ສະເລ່ຍ ສູງກວ່າຄ່າສະເລ່ຍຂອງເຂດແຄວ້ນ ຫຼື ສູງກວ່າ 5,6 ຫາ 7,2 ລ້ານກີບ/ຄົນ/ປີ ຫຼື ປະມານ 700 ຫາ 900 ໂດລາ/ຄົນ/ປີ;
9. ມີບົດຮຽນ, ປະສົບການທີ່ດີ ແລະ ເປັນບ່ອນຮຽນຮູ້ໃຫ້ແກ່ຄອບຄົວຄົນອື່ນໄດ້.

**ມາດຕາ 3 ບ້ານແບບຢ່າງທາງດ້ານ ກະສິກໍາ ແລະ ປ່າໄມ້**

ບ້ານແບບຢ່າງ ທາງດ້ານກະສິກໍາ ແລະ ປ່າໄມ້ ຕ້ອງບັນລຸມາດຕະຖານ ດັ່ງນີ້:

1. ເປັນບ້ານທີ່ໄດ້ຮັບການຍິ່ງຍືນແຜນຜັງການພັດທະນາບ້ານທີ່ດີ, ມີລະບຽບການຄຸ້ມຄອງ ແລະ ນໍາໃຊ້ແຜນຜັງການພັດທະນາບ້ານ, ມີການເຜີຍແຜ່ແນະນໍາຢ່າງທົ່ວເຖິງ ແລະ ຈັດຕັ້ງປະຕິບັດຢ່າງເຂັ້ມງວດ;
2. ມີລະບົບສະໜອງນໍ້າທີ່ດີ, ຖ້າເປັນຄອງເໝືອງ ກໍ່ນໍາໃຊ້ວັດສະດຸທີ່ທົນທານເຊັ່ນ: ດິນ, ຫີນກໍ່, ດິນຈີ່, ເບຕົງ, ຫຼື ທີ່ສິ່ງທີ່ມີຄວາມທົນທານ ແລະ ອື່ນໆຮັບປະກັນສະໜອງນໍ້າຮັບໃຊ້ການປູກຝັງ, ການລ້ຽງສັດ, ການລ້ຽງສັດນໍ້າ ແລະ ການຜະລິດອື່ນໆ ທີ່ບໍ່ແມ່ນການກະສິກໍາ;
3. ມີສະຖານທີ່ ຫຼື ບ່ອນຮຽນຮູ້ດ້ານເຕັກນິກ ກະສິກໍາ ແລະ ປ່າໄມ້ ເພື່ອແລກປ່ຽນປະສົບການ ແລະ ຂໍ້ມູນຂ່າວສານ;
4. ມີກຸ່ມການຜະລິດກະສິກໍາສະອາດ ແບບປະສົມປະສານ ແລະ ມີແບບແຜນການອະນຸລັກຮັກສາ ສະພາບແວດລ້ອມໃນລະດັບບ້ານ ທີ່ດີ;
5. ການລ້ຽງສັດຕ້ອງມີຟາມ ຫຼື ຄອກ, ມີບ່ອນປູກຫຍ້າອາຫານສັດ, ສັດລ້ຽງໄດ້ຮັບການສັກຢາກັນພະຍາດທີ່ຖືກຕ້ອງຕາມຫຼັກວິຊາການ; ຟາມລ້ຽງສັດທຸກປະເພດ ຕ້ອງຮັບປະກັນບໍ່ໃຫ້ມີຜົນກະທົບຕໍ່ສິ່ງແວດລ້ອມ;
6. ມີແຜນການປົກປັກຮັກສາແຫຼ່ງນໍ້າ, ວັງສະຫງວນສັດນໍ້າ, ປົກປັກຮັກສາປ່າໄມ້ ແລະ ປູກໄມ້ປ້ອງກັນ, ສະກັດກັ້ນໄຟໄໝ້ລາມປ່າ ແລະ ມີການຈັດຕັ້ງປະຕິບັດ, ຕິດຕາມກວດກາຢ່າງເປັນຂະບວນ ແລະ ຕໍ່ເນື່ອງ;
7. ເປັນບ້ານທີ່ເຂົ້າຮ່ວມໃນກຸ່ມການຜະລິດກະສິກໍາ ແລະ ປ່າໄມ້, ຫຼື ກຸ່ມພັດທະນາອື່ນໆ ທີ່ອົງການປົກຄອງທ້ອງຖິ່ນສ້າງຕັ້ງຂຶ້ນ ຢ່າງຕັ້ງໜ້າ;
8. ມີວິຊາການປະຈໍາຂັ້ນບ້ານ ທີ່ໄດ້ຮັບການຝຶກອົບຮົມວິຊາອາຊີບດ້ານກະສິກໍາ ແລະ ປ່າໄມ້ (ໝໍດິນ, ຊົນລະປະທານ, ປູກຝັງ, ສັດຕະວະແພດ ແລະ ປ່າໄມ້) ຢ່າງໜ້ອຍ 3-5 ຄົນ;
9. ມີສະມາຊິກພາຍໃນບ້ານທີ່ມີອາຊີບເຮັດການຜະລິດກະສິກໍາ ແລະ ປ່າໄມ້ ໄດ້ຮັບການຍິ່ງຍືນເປັນຄອບຄົວຕົວແບບທາງດ້ານການຜະລິດກະສິກໍາ ແລະ ປ່າໄມ້ ຢ່າງໜ້ອຍ 80% ຂຶ້ນໄປ;

10. ປະຊາຊົນພາຍໃນບ້ານສາມາດເຂົ້າເຖິງ ບ່ອນແລກປ່ຽນຊື້ຂາຍຜະລິດຕະພັນສິນຄ້າກະສິກໍາ ແລະ ປ່າໄມ້, ເທດສະການວາງສະແດງສິນຄ້າ ກະສິກໍາ ແລະ ປ່າໄມ້ ທີ່ສະດວກ.

**ມາດຕາ 4 ເມືອງ ກະສິກໍາ ແລະ ປ່າໄມ້ ພັດທະນາ**

ເມືອງ ກະສິກໍາ ແລະ ປ່າໄມ້ ພັດທະນາ ຕ້ອງບັນລຸມາດຕະຖານ ດັ່ງນີ້:

1. ແມ່ນເມືອງທີ່ໄດ້ຮັບການຍິ່ງຍືນການສ້າງແຜນກວມລວມໃນການພັດທະນາເມືອງຮອບດ້ານ, ມີລະບຽບການຄຸ້ມຄອງ ແລະ ນໍາໃຊ້ແຜນກວມລວມພັດທະນາເມືອງ ທີ່ໄດ້ຮັບການເຜີຍແຜ່ແນະນໍາຢ່າງທົ່ວເຖິງ ແລະ ຈັດຕັ້ງປະຕິບັດແຜນດັ່ງກ່າວຢ່າງເຂັ້ມງວດ;
2. ມີສະຖານທີ່ ຫຼື ສູນບໍລິການເຕັກນິກ ກະສິກໍາ ແລະ ປ່າໄມ້ ເພື່ອສະໜອງຂໍ້ມູນຂ່າວສານ ທາງດ້ານການປູກ-ການລ້ຽງ, ເຮັດການສາທິດທົດລອງ, ມີພະນັກງານວິຊາການປະຈໍາ ສາມາດຝຶກອົບຮົມວິຊາຊີບດ້ານກະສິກໍາ ແລະ ປ່າໄມ້ ໃຫ້ຂັ້ນບ້ານ ເພື່ອສ້າງໃຫ້ໄດ້ວິຊາການກັບທີ່ຂັ້ນບ້ານ (ໝໍດິນ, ຊົນລະປະທານ, ປູກຟັງ, ສັດຕະວະແພດ ແລະ ປ່າໄມ້) ຢ່າງໜ້ອຍ 3-5 ຄົນຕໍ່ນຶ່ງບ້ານ;
3. ເປັນເມືອງ ທີ່ເຂົ້າຮ່ວມໃນກຸ່ມການຜະລິດກະສິກໍາ ແລະ ປ່າໄມ້, ຫຼື ກຸ່ມພັດທະນາອື່ນໆ ທີ່ອົງການປົກຄອງທ້ອງຖິ່ນສ້າງຕັ້ງຂຶ້ນ ຢ່າງຕັ້ງໜ້າ;
4. ມີກຸ່ມການຜະລິດກະສິກໍາສະອາດ ແບບປະສົມປະສານ ແລະ ມີແບບແຜນການອະນຸລັກ ຮັກສາສະພາບແວດລ້ອມຂັ້ນເມືອງ ທີ່ດີ;
5. ມີສະຖານທີ່ ຫຼື ສູນບໍລິການປຸງແຕ່ງຜະລິດຕະພັນກະສິກໍາ ແລະ ປ່າໄມ້ ທີ່ໄດ້ມາດຕະຖານ, ເປັນເມືອງທີ່ສ້າງໄດ້ ໜຶ່ງ ຫຼື ຫຼາຍຜະລິດຕະພັນ (ODOP) ສາມາດຍິ່ງຍືນເປັນຜະລິດຕະພັນທີ່ເປັນເອກະລັກຂອງເມືອງໄດ້;
6. ມີບ້ານທີ່ໄດ້ຮັບການຍິ່ງຍືນເປັນບ້ານແບບຢ່າງທາງດ້ານ ກະສິກໍາ ແລະ ປ່າໄມ້ ກວມ 80% ຂຶ້ນໄປ.
7. ມີຕະຫຼາດຈໍາໜ່າຍ ແລະ ແລກປ່ຽນສິນຄ້າກະສິກໍາ ທີ່ໄດ້ມາດຕະຖານຕາມກະຊວງອຸດສະຫະກໍາ ແລະ ການຄ້າວາງອອກ.

**ມາດຕາ 5 ການປະເມີນ**

ການປະເມີນຄອບຄົວກະສິກໍາຕົວແບບ ແລະ ບ້ານແບບຢ່າງດ້ານກະສິກໍາ ແລະ ປ່າໄມ້ ແມ່ນຫ້ອງກະສິກໍາ ແລະ ປ່າໄມ້ເມືອງ ເປັນຜູ້ດໍາເນີນການ ແລະ ນໍາສະເໜີໃຫ້ທ່ານເຈົ້າເມືອງເປັນຜູ້ຍິ່ງຍືນຮັບຮອງເອົາ, ສໍາລັບເມືອງກະສິກໍາພັດທະນາ ແມ່ນພະແນກກະສິກໍາ ແລະ ປ່າໄມ້ແຂວງ ເປັນຜູ້ດໍາເນີນການ ແລ້ວສະເໜີໃຫ້ ເຈົ້າແຂວງຮັບຮອງເອົາ ໂດຍອີງໃສ່ມາດຕະຖານທີ່ກຳນົດໄວ້ໃນຂໍ້ຕົກລົງສະບັບນີ້.

**ມາດຕາ 6 ການຍິ່ງຍືນ ແລະ ການຮັບຮອງ**

1. ການຍິ່ງຍືນ ແລະ ການຮັບຮອງ ຄອບຄົວກະສິກໍາຕົວແບບ ແມ່ນນາຍບ້ານເປັນຜູ້ສະເໜີຕໍ່ເຈົ້າເມືອງ, ຫົວໜ້າເທດສະບານ, ເຈົ້ານະຄອນ ເພື່ອພິຈາລະນາອອກໃບຍິ່ງຍືນ ແລະ ຮັບຮອງ ໂດຍຜ່ານການຍິ່ງຍືນຈາກຫ້ອງການກະສິກໍາ ແລະ ປ່າໄມ້ເມືອງ.
2. ການຍິ່ງຍືນ ບ້ານແບບຢ່າງດ້ານກະສິກໍາ ແລະ ປ່າໄມ້ ແມ່ນເຈົ້າເມືອງ, ຫົວໜ້າເທດສະບານ, ເຈົ້ານະຄອນ ເປັນຜູ້ສະເໜີຕໍ່ເຈົ້າແຂວງ ເພື່ອພິຈາລະນາອອກໃບຍິ່ງຍືນ ແລະ ຮັບຮອງ ໂດຍຜ່ານການຍິ່ງຍືນຈາກພະແນກກະສິກໍາ ແລະ ປ່າໄມ້ແຂວງ ແລະ ນະຄອນຫຼວງ
3. ການຍິ່ງຍືນ ແລະ ການຮັບຮອງ ເມືອງກະສິກໍາພັດທະນາ ແມ່ນເຈົ້າແຂວງ-ເຈົ້ານະຄອນ ເປັນຜູ້ສະເໜີຕໍ່ລັດຖະບານ ເພື່ອພິຈາລະນາອອກໃບຍິ່ງຍືນ ແລະ ຮັບຮອງ ໂດຍຜ່ານການຍິ່ງຍືນຈາກກະຊວງກະສິກໍາ ແລະ ປ່າໄມ້.

ມາດຕາ 7 ການຈັດຕັ້ງປະຕິບັດ

ມອບໃຫ້ກົມສົ່ງເສີມເຕັກນິກ ແລະ ປຸງແຕ່ງກະສິກໍາ ປະສານສົມທົບກັບກົມວິຊາການກ່ຽວຂ້ອງ ຂຶ້ນສູນກາງ ແລະ ຫ້ອງຖິ່ນ ເຜີຍແຜ່ແນະນໍາ ພ້ອມທັງຊຸກຍູ້ປະຕິບັດ, ມີການເຮັດທົດລອງ ເພື່ອສະຫຼຸບ ເປັນບົດຮຽນຂະຫຍາຍອອກສູ່ທາງກ້ວາງ, ມີການຕິດຕາມກວດກາ ແລະ ປະເມີນຜົນ ເປັນແຕ່ໄລຍະ ຢ່າງຕໍ່ເນື່ອງ ຫາກເຫັນວ່າຈຸດໃດຍັງບໍ່ທັນສອດຄ່ອງເໝາະສົມກໍໃຫ້ສະເໜີລາຍງານ ໄປຍັງລັດຖະມົນຕີ ກະຊວງກະສິກໍາ ແລະ ປ່າໄມ້ ເພື່ອປັບປຸງແກ້ໄຂທັນເວລາ.

ມາດຕາ 8 ຫ້ອງການ, ບັນດາກົມ, ສະຖາບັນ, ຫົວໜ່ວຍວິຊາການຂັ້ນສອງ, ພະແນກກະສິກໍາ ແລະ ປ່າໄມ້ແຂວງ, ນະຄອນຫຼວງ, ຫ້ອງການກະສິກໍາ ແລະ ປ່າໄມ້ເມືອງ, ບັນດາສູນຕ່າງໆຈົ່ງຮັບຮູ້, ໃຫ້ການສະໜັບສະ ໜູນ ແລະ ປະຕິບັດຕາມໜ້າທີ່ ແລະ ຄວາມຮັບຜິດຊອບຂອງໃຜລາວຢ່າງເຂັ້ມງວດ.

ມາດຕາ 9 ຂໍ້ຕົກລົງສະບັບນີ້ ປ່ຽນແທນຂໍ້ຕົກລົງສະບັບເລກທີ 1380/ກປ, ສະບັບລົງວັນທີ 13 ກໍລະກົດ 2013, ສໍາລັບບ້ານກະສິກໍາ ພັດທະນາ ທີ່ໄດ້ປະກາດໄປແລ້ວ ໃຫ້ສືບຕໍ່ຮັກສາຕົວເລກດັ່ງກ່າວໄວ້ ແຕ່ວ່າ, ອົງ ການປົກຄອງແຂວງ, ເມືອງ, ບ້ານຕ້ອງກວດກາຄືນ ຖ້າຫາກຕົວຊີ້ບອກໃດບໍ່ບັນລຸຕາມມາດຕະຖານ ທີ່ ໄດ້ກຳນົດຢູ່ໃນຂໍ້ຕົກລົງສະບັບນີ້ ຕ້ອງສືບຕໍ່ສ້າງ ແລະ ປັບປຸງໃຫ້ໄດ້ຄົບມາດຕະຖານ; ສ່ວນການກວດ ກາປະເມີນຜົນ ຄອບຄົວກະສິກໍາຕົວແບບ, ບ້ານແບບຢ່າງດ້ານກະສິກໍາ ແລະ ປ່າໄມ້, ເມືອງກະສິກໍາ ພັດທະນາ ທີ່ຢູ່ນອກຈຳນວນທີ່ໄດ້ກວດກາປະເມີນກ່ອນໜ້ານີ້ແລ້ວນັ້ນ ຕ້ອງອົງໃສ່ມາດຕະຖານ, ຕົວຊີ້ ບອກຕາມຂໍ້ຕົກລົງສະບັບນີ້ ເພື່ອສ້າງ ແລະ ປະເມີນຜົນ; ຂໍ້ຕົກລົງສະບັບນີ້ມີຜົນສັກສິດ ນັບແຕ່ວັນ ລົງລາຍເຊັນເປັນຕົ້ນໄປ.

ລັດຖະມົນຕີ ກະຊວງກະສິກໍາ ແລະ ປ່າໄມ້

ບ່ອນນຳສົ່ງ:

- ທ່ານ ລມຕ, ຮລມຕ 05 ສະບັບ
- ຫ້ອງການ, ກົມ, ສະຖາບັນ 14 ສະບັບ
- ພະແນກເລຂາ 01 ສະບັບ
- ພະແນກຄົ້ນຄ້ວາ ແລະ ສັງລວມ 01 ສະບັບ
- ເກັບມ້ຽນ 01 ສະບັບ



ປອ.ລຽນ ທີແກ້ວ